

Patri Ġuzepp Delia, S.J.

(1900 - 1980)

Il-Poeta tal-ħlewwa u tal-leggendi

Nhar id-29 ta' Settembru 2005, Patri Ġużè Delia għalaq 25 sena mejjet. Biex infakkruh, kif tassew jistħoqqlu, qegħdin ingibu l-artiklu bl-istess isem mill-ktieb ippublikat mill-Kunsill Lokali

“Hawn Twieldet u tibqa’ tħabbat Qalbi”

ta’ Pawlu Aquilina


L-ewwel ma ltqajt mieghu ma kienx wiċċ imbwiċċ imma kien bil-poeżija helwa tiegħu “*San Frangisk u l-Gamiem*” li sibtha, u lilu fiha, fi tfuliti fil-ktieb tal-qari tal-Malti, fis-sensjela “*Ġabra ta’ Ward*” li dak iż-żmien kellna fl-iskejjel elementari jew primarji tal-Gvern.

Dil-poeżija kellha l-ewwel seher tiegħu fuqi; hekk tghaxxaqt bi ġmielha li qrajtha kemm-il darba sakemm tghallimtha bl-amment.

Il-poeżiji ġa kienu jiġbduni u b’dil-poeżija ta’ hlewwa u ġmiel, li kienu s-seher mohbi ta’ Patri Delia, ingbidt aktar għal din l-ghamla ta’ kitba. Mela għalija Delia kien wiehed minn ta’ l-ewwel li dewquni l-hlewwa tal-poeżija Maltija.

F’żgħożiti - billi dik il-habta Delia kien mohbi wisq jahdem għal Alla fil-Kumpanija ta’ Ġesù - f’it iltqajt mieghu, imma l-ftit li ltqajt baqa’ mwahhal f’mohhi u haj f’qalbi. Nerga’ ngħid mhux wiċċ imbwiċċ, imma bil-poeżija. Sibtu f’hargiet qodma u ta’ żmien tal- “*Pronostku Malti*” f’xi poeżija rebbieha li jkun dahal biha għall-konkors li d-Ditta Giov. Muscat kienet tnedi ta’ kull sena. Dak kien żmien li jien ukoll bdejt nikteb xi versi u hu wkoll sar jafni bihom; sibna lil xulxin fil-poeżija Maltija.

F’Lulju ta’ l-1946, sibtu fil-Kulleġġ ta’ San Alwiġi f’Birkirkara, meta wara żmien twil bhala Rettur kien inhatar l-ewwel Provinċjal tal-Kumpanija ta’ Ġesù f’Malta. Kont ma’ għadd ġmiel u ta’ studenti li konna temmejna l-iskola



sekondarja u għamilna s-*Senior Oxford*, u bi stedina tal-Ġizwiti minn fuq “*Lil Hbiebna*” li beda johroġ f’Malta bil-Malti fl-1945 (qabel kien jiġi bit-Taljan mill-Italja bl-isem ta’ “*Ai nostri amici*”) morna naghmlu tlitt ijiem irtir magħluq fl-istess kulleġġ. Ma kienx hu li għamlilna l-irtir imma kien jiltaqa’ magħna fil-hin tal-mistrieħ. Kliemu kien isahhrek, kien poeżija bla ma taqta’, kien jaf ihollok bil-problemi kollha tiegħek. Ma kienx jonqos żagħżuħ minna li

kien jartilfu u ma jiġix jiġri jisimghu jtkellem. U wara, dejjem b’xi ċajta ferrieħa, b’xi tagħlima li fiha tassew x’tizen imma bi hlewwa li tibqa’ tteghemha hafna wara li tkun smajt kliemu li ma jieqaf qatt jidwi f’qalbek.

Xi snin wara għaddejt mill-għarbiel tiegħu meta dhalt għal xi konkorsi tal-poeżija u wara nsib li kien xi wiehed mill-eżaminaturi, u jistaqsi għalija biex isir jafni, għax kont irbaht u għax kont mis-Siġġiewi bħalu. Kien jifrah aktar minni. X’qalb tad-deheb kellu!

Fl-1952 kien talabni naqleb għall-Malti d-dramm “*El Divino Impaciente*” - il-ġrajja ta’ San Frangisk Saverju, mill-Ingliz “*A Saint in a Hurry*” - tal-poeta u kittieb magħruf Spanjol Josè Maria Peman, li kien ukoll kattoliku ferventi. Dan ix-xogħol lestejtu fl-24 ta’ Ġunju 1952 u Patri Delia kien ha gost bih hafna. Kienet ix-xewqa tiegħu li jinhadem fuq il-palk ta’ San Alwiġi imma billi fih għadd kbir ta’ atturi baqa’ ma nhadimx.

Wara, kemm-il darba ltaqajna u tkellimt mieghu; x'aktarx li l-Malti jew ir-Rahal taghna, jew il-hbieb tar-Rahal imma fuq kollox Sid ir-Rahal: San Nikola, kienu jkun s-sugġetti li nitkellmu fuqhom. Qabel ninfirdu kien jghidli: *"Tinsix issellili għal San Nikola"*. L-istess, hekk kif kien jarani jew jiltaqa' mieghi x'imkien jew f'xi okkażjoni, baqa' sa l-ahħar jistaqsi bi tbissima tal-ġenna li kienet wahda mill-hafna doni li Alla żejnu bihom, *"Kif inhu San Nikola tal-Pjazza?"* U jien kont b'ċerta serjeta' ngħidli *"Kif tridu jkun? Dak anqas Hitler ma seta' għalih; hemm għadu, għassa tar-Rahal, jistenna lil uliedu jiġu jarawh"*. U Patri Delia jzid jibbissem. Kull meta kien jiġi sar-Rahal baqa' sa l-ahħar imur iżuru fin-niċċa għażiża tiegħu, jew barra minnha fil-jiem tal-festa.

Wara Alla, il-Madonna u Sant Injazju, il-qaddis fundatur tal-Ġizwiti, għal Delia kien jiġi San Nikola. Dawn jixdhud il-poeżiji bla għadd li kitiblu, fi-xitwa u fis-sajf, f'kull okkażjoni li kien jidhirlu ta' min isemmih; m'hemm għalfejn tiġi l-festa biex jkitiblu! Ftit minn dawn il-poeżiji sbieħ jinsabu miġburin fil-ktieb tal-poeżiji tiegħu *"Meta Tohlom il-Qalb"*, li hareġ fl-1962. *"Il-Legġenda ta' San Nikola"* hija wkoll wahda mil-legġenda li kiteb bl-oġġ benna.

Wara San Nikola kien jiġi Rahal Twelidu għalih. U Rahal Twelidu ma kienx biss ifisser il-knisja u d-djar li kienu jiffurmaw ir-rahāl, imma l-qlub tas-Siġġiwin, l-għelieqi fejn jahdmu, Għar Lapsi, il-Girgenti u Għajn il-Kbira. il-Fawwara, il-Wied tal-Buskett, Hal Xluq u Tal-Providenza, Tal-Għolġa, Tal-Karmnu u l-Fawwara u kull roqgħa oħra li s-Siġġiwin jgħożzu u jhobbu, hu kien jgħożż u jhobb daqshom.

Izda rrid ngħid li Tal-Providenza kellha seher kbir fuqu. Dik il-knisja ċkejna tal-Madonna kellu għalfejn jgħożżha tassew għax, kif qalli hu kemm-il darba, Hi ghenitu fl-akbar diffikultajiet ta' hajtu; Hi urietu t-triq li kien hosbien jaqbadhiex jew le. Il-Madonna tal-Providenza riditu Ġizwita bhal ma kull Ġizwita jaf il-Madonna bhala l-purtinara li tiftahlu l-bieb tan-novizzjat. Għalhekk kien ta' sikwit jiġi jquaddes fuq l-artal tal-knisja ċkejna tagħha, jagħmel bil-qalb irtiri lill-għaqdiet li jitolbu u li jkun se jagħmlu l-irtir hemm, f'dik il-knisja ċkejna, teżor ta' qalbu u ta' ruhu. Kif kien magħgun magħha Patri Delia!

Il-quċcata tal-ferħ tiegħu kienet il-festa

ta' San Nikola. Kont tarah mhux biss għall-funzjonijiet tal-knisja (kemm-il darba għamel il-panigierku tal-festa), imma kien iqaddes il-quddiesa tat-tmienja ta' jum il-festa u l-kelmejn li kien jinseġ fl-omelija kienu, bil-ferħ li jimlew qalb is-semmiegħa, iqabbzu d-dmugh minn għajnejn kulhadd. Kienet issakkrek barra milli ssahhrek il-hlewwa ta' kliemu.

Imbagħad għall-hruġ tal-vara filgħaxija kont issibu hemm, fuq iz-zuntier, qalb ir-rassa, jistenna lil San Nikola jfiġġ merfugh fil-bieb tal-portiku tal-kompatrijott tagħna l-Professor Nikola Zammit. Ġieli harist lejn wiċċ Delia dak il-hin; ma kienx ikun wiċċ ta' bniedem, imma ta' anġlu! Kif kien jixgħel malli jara wiċċ San Nikola! Jinsa li jkun qiegħed f'dinja. Għalxejn tkellmu dak il-hin. Nahseb li lanqas is-salut qawwi tal-murtali ma kien jisma' bit-telfa li kien ikun mitluf ihares lejn wiċċ San Nikola.

U tassew, hafna minn hajtu Delia fassalha fuq l-eżempji sbieħ ta' San Nikola, l-aktar l-imhabba u l-karità kbira li kellu fih għal kulhadd. Għax Delia ma kellu l-ebda bniedem għadu. Kulhadd kien iħobbu. Kulhadd kien ifittxu mhux biss biex jitolbu xi parir, imma mqar biex jghid kelma miegħu, għax iħossu jifarraġ minnu, l-aktar fil-hemm u fit-tbatija tal-hajja li Delia kien daq minnhom.

Meta s-sena li għaddiet, fl-1980, Patri Delia ma qaddesx tat-tmienja nhar San Nikola, qalbi għamlet tikk; għedt, "biex ma ġieħ tassew ma jiflaħx". U hekk kien. Semmejthielu meta xi jiem wara ltaqajt miegħu. Qalli li riġlejh kienu bdew ihalluh. Ftit wara ntehet marid. Ma kinitx marda twila, ta' ftit ġimghat, imma li fihom bata fis-skiet tal-qdusija li l-Kumpanija ta' Ġesù kienet rawmet fih u li hu kien tgħallem iġarrab tul hajtu kollha, sat-tmiem.

Kien il-Hadd 28 ta' Settembru 1980, għall-habta tas-sitta ta' filgħaxija xhin mort narah in-Naxxar fejn kien dan l-ahħar wara xi snin ta' hidma pastorali fl-Isla. Kien jidher għajjen hafna. Kien filli jintilef, filli f'sensih. Wassalltu t-tislijiet ta' San Nikola .. ma nafx semagħnix, għax l-ebda sinjal ma għamel, imma jien nemmen li f'moħħu u f'qalbu semagħni u li 'l San Nikola kien ġa qed jarah hdejh. Bistu b'qima kbira fuq ġbinu u hallejtu mdawwar minn qrabatu, imħassbin u mnikkta. L-ghada, kif kiser il-lejl għat-Tnejn, sewwa sew fil-kwarta ta' filghodu, ir-ruh għażiża ta' Patri Delia ttajret għall-ġenna lejn il-Hallieq tagħha.

Il-funeral *praesente cadavere* li sarlu fil-knisja arċipretali tan-Naxxar, fejn jinsab midfun fiċ-ċimiterju tal-Parroċċa, nhar it-Tlieta 30 ta' Settembru fit-3.30 p.m., kien jixhed biċ-ċar kemm kienet tgħożzu Malta kollha, mill-ifqar u l-iżgħar bniedem sa l-istess rappreżentant tan-Nazzjon innifsu, il-President tar-Repubblika.

Fi kliem Patri Agius, il-Provinċjal li għamel il-kelmtjejn fil-quddiesa kkonċelebrata għal ruħu

minn aktar minn 100 saċerdot, Patri Delia kien il-bniedem li habb 'l Alla u li ra f'kull bniedem, kien x'kien l-istat tiegħu, lil Alla fih. Alla hu Mhabba u hekk ukoll kien Patri Ġużeppi Delia, il-Ġiżwita ideali li għamel g'ieħ kbir lill-Kumpanija ta' Ġesù, lil Malta u 'l-Letteratura Maltija u lil Raħal Twelidna, Is-Siġġiewi.

(1981)

Tbiddlet l-Għanja

ta' Patri Ġużè Delia S.J.

Din il-poeżija nkitbet għall-ewwel darba li Jum il-Festa ta' San Nikola minn Diċembru tbiddel f'Ġunju, fl-1951

L-għanja li nsigt għalik illum, Nikola,
Mhix bhal ta' darba; m'hemmx troxx minnha d-dija
Ratba, hafifa, ta' Diċembru mqalleb,
Bis-shab imqattgħa tas-smewwiet xitwija.

Ma tfuhx bir-ranċiż abjad ta' l-għelieqi,
Bil-benna tal-laring tal-gonna tagħna
Jew bil-haxix iqattar xita u nida,
Imbewwes miż-żeffiet tat-tramunatna.

Kien hemm f'dik l-għanja tiegħi seher mohbi,
Seher l-ghodwiet fid-dell taċ-ċpar mistura
U l-hlewwa li titbissem fuq ir-raba',
Miksi bl-irtuba ta' tapit ta' hdura.

U fil-kisra ta' kliemha u ta' lehmitha
Kellha xi haġa minn hlewwiet il-vjola.
Għax bhall-fwieha tal-vjola, hekk kif tbexxaq,
Kien ismek minnha jfur, mahbub Nikola.

Hekk kieket tikber fiha dik il-għanja,
Tixrob is-sried li jaqa' fil-għaxija
Mill-kwiekeb bojod, li bejn shaba u shaba,
Fir-rezħa ta' bil-lejl tixref misthija.

Tixbah warda ohra llum din l-għanja tiegħi,
Il-warda mżewqa, kollha ġmiel u fwieha
Li tiftah fir-rebbiegħa taht xemx shuna
U b'daħka lill-holqien tlewwen sabiha.

Tbiddlet il-għanja imma la ma tbiddlet
Il-qalb l' hemm fiha thabbat u l-imhabba
Li dejjem għalik xeghlet, Qaddis tiegħi,
U f'sidri minn tfuliti bdiet titrabba.

Għax bhal demm ġismi hi magħgħuna miegħi
U thalltet, twahhdet mat-tinsihg ta' grajti
Li jimlew bil-hjut tagħhom, wahda f'wahda
F'tiżwiq magħqud, in-newl tas-snin ta' hajti.

U jkun Diċembru bil-bard tiegħu kiesah,
Jew Mejju jfuh bil-ward, jidhak bid-dija,
Xitwa jew sajjf, f'kull rokna, taht kull sema
Qrib jew fil-bogh'd, mitluf f'art barranija,

L-għanja ta' qalbi għalik tibqa' b'lehenha
Tfahhrek u tifräh bik, għaziż Missieri,
Hielsa bhall-għanja ta' l-għasfur fil-masgar,
Safja bhall-wied għaddej ta' l-ilma ġieri.

U ismek ta' barka jibqa' dejjem fija
Inissel hlewwiet godda u hila ġdida,
Għax dejjem f'ismek iġġelidit qalbieni
U bl-għanja tar-rebbieħ hriġt mit-taqbida.

U nibqa' nhobbok kif habbejt dar-Raħal
Li nhoss li hu tiegħi daqs kemm huwa tiegħek,
Aghmel li lkoll, li s-Siġġiwin uliedek,
Nibqgħu dejjem fl-imkien marbuta miegħek.

**U nibqgħu nhobbuk, kif habbewk darba
Missirijietna li fil-misrah tagħna
Poġġewk għassies biex fit-taqbid tal-hajja
Tibqa' tharisna u tibqa' tieqaf magħna!**